

**QORTI TAL-MAGISTRATI (GĦAWDEX)  
ĠURISDIZZJONI SUPERJURI  
SEZZJONI ĠENERALI**

**MAGISTRAT DOTTOR PAUL COPPINI LL.D.**

**Illum il-Ġimgħa, 13 ta' Ottubru 2017**

**Ċitazzjoni Numru: 64/2004 PC**

**Pietru Camillieri u b'digriet tat-13 ta' Jannar 2012 il-ġudizzju ta' Pietru Camillieri ġie trasfuż f'isem l-armla tiegħu biss; Vincenza miżżewġa Zammit u b'digriet tad-9 ta' Marzu 2009, il-ġudizzju ġie trasfuż f'isem Emanuel, Paul, Miriam miżżewġa Cauchi, Victor, Ġorġ u Michael aħwa Zammit minflok Vincenza Zammit li mietet fil-mori tal-kawża; Ġanna miżżewġa Azzopardi; Marija miżżewġa Borg; Carmela magħrufa bħala Lina miżżewġa Rapa; Tereża, xebba; u Rita armla Ellis, ilkoll aħwa Camillieri, ulied il-mejtin Ġużeppi Camillieri u Karmela mwielda Vella kif ukoll Marija miżżewġa Falzon**

**vs**

**Michael u Maria konjuġi Portelli, u b'digriet tat-12 ta' Frar 2008 Joseph Borg ġie nominat sabiex jirrappreżenta lil Maria Portelli peress li tinsab imsiefra**

Il-Qorti,

Rat iċ-Ċitazzjoni li permezz tagħha l-atturi, wara li ppremettew:

Illi l-atturi huma l-propjetarji u fil-pussess ta' biċċa raba fil-kuntrada ġja msejha "Ta' Saveria", illum magħrufa bħala "Ta' Sufa" fil-limiti tan-Nadur tal-kejl ta' ċirka elfejn hames mija u sitta u sittin metru kwadru (2,566 m.k.) fuq liema territorju hemm mibnija miżżewġa diżabitata;

Illi wara l-aħħar ġimgħa ta' April tas-sena elfejn u erbgħa (2004), il-konvenuti kemm-il darba dahlu fl-imsemmi territorju, akkumpanjati minn periti, u anke sottomettew applikazzjoni għall-iżvilupp tal-imsemmija mithna mingħajr il-kunsens tal-atturi;

Illi l-atturi wahlu xatba fil-jew wara l-ewwel (1) ta' Ġunju tas-sena elfejn u erbgħa (2004) fil-bieb tal-imsemmija mithna sabiex jagħlqu l-aċċess tal-istess mithna, liema xatba tneħhiet mill-konvenut Michael Portelli;

Illi din ix-xatba reġgħet twaħhlet mill-ġdid mill-atturi fit-tmienja (8) ta' Ġunju tas-sena elfejn u erbgħa (2004) u reġgħet inqalghet mill-konvenut Michael Portelli ftit jiem wara;

Illi dan l-aġir jikkostitwixxi spoll vjolenti u klandestin għad-dannu tal-atturi.

Talbu lill-konvenuti jgħidu għaliex m'għandhiex din il-Qorti:

1. Tiddikjara illi l-konvenuti kkommettew spoll, vjolenti u klandestin għad-dannu tal-atturi;
2. Tikkundanna lill-konvenuti jisporgu l-ispoll kommess minnhom fi żmien qasir u perentorju bilil jpoġġu kollox fl-istat pristin tiegħu;
3. Fin-nuqqas, tawtorizza lill-atturi sabiex jagħmlu x-xogħolijiet neċessarji huma a spejjeż tal-konvenuti.

Bl-ispejjeż inkluzi dawk ta' l-ittri interpellatorji tal-ħamsa (5) u tas-sittax (16) ta' Ġunju tas-sena elfejn u erbgħa (2004).

Bl-ingunzjoni tal-konvenuti għas-subizzjoni li għaliha minn issa huma mharrkin.

Rat id-Dikjarazzjoni tal-fatti tal-atturi kkonfermata bil-ġurament ta' Rita Ellis.

Rat in-Nota ta' l-Eċċezzjonijiet tal-konvenuti li eċċepew:

1. Illi l-elementi rikjesti għall-azzjoni ta' spoll ma jirriżultawx: il-proprjeta' (irrelevanti għall-finijiet ta' azzjoni possessoria) u l-pussess reklamati mill-atturi huma kontestati u ma jirriżultawx. Il-pussess inekwivoku u pubbliku kien tal-konvenuti illi eżerċitaw tali pussess b'mod legittimu u se mai jsib applikazzjoni l-prinċipju illi "*vim vi ripellet licet*"; ma sar ebda spoll klandestin u vjolenti u konsegwentement, l-azzjoni ma tistax tirnax. Jiġi rilevat illi l-konvenut jsemmu (*sic*) u jindikar (*sic*) raba l-Qala filwaqt illi l-atturi jsemmu n-Nadur.

Salvi eċċezzjonijiet oħra.

Rat id-Dikjarazzjoni tal-fatti tal-istess konvenuti kkonfermata bil-ġurament ta' Michael Portelli.

Rat il-verbal tagħha tat-12 ta' Mejju 2017 fejn halliet il-kawża għal-lum għas-sentenza.

Rat in-Noti tal-Osservazzjonijiet rispettivi tal-kontendenti.

Rat l-atti l-oħra kollha tal-kawża, inklużi l-verbali tax-xhieda prodotti u d-dokumenti esebiti.

Rat il-verbal tal-partijiet tas-16 ta' Marzu 2007, fejn qablu li x-xhieda li giet prodotta fil-kawża fl-istess ismijiet (Citaz. Nru. 80/2005) tigi allegata ma' din il-kawża, u li x-xhieda miġbura f'din il-kawża tkun tapplika wkoll għal dik il-kawża.

Ikkunsidrat:

Illi din hija kawża ta' **spoll**. Dwar kawża ta' dan it-tip gie mfisser illi:

*"In tema legali jinghad li l-'actio spolii' hija radikata pjuttost fuq l-ezigenzi ta' utilita' soċjali milli fuq il-principju assolut tal-gustizzja, u hija eminentement intiza sabiex tkun estiza l-protezzjoni lil kwalunkwe pussess, u jigi mpedut li cittadin privat jiehu l-gustizzja f'idejh; b'mod li l-fini tagħha huwa dak illi jigi restawrat l-istat tal-pussess li jkun gie skonvolt jew turbat;*

*L-art.572 (illum 535) tal-Kodici Civili, li jikkontempla din l-azzjoni, huwa ndubbjament ta' ordni publiku, u huwa inerenti għall-fatt ta' min b'awtorita' privata jagħmel għad-dannu ta' terza persuna att li, għalkemm jista' jkollu dritt għalieh, ma jkunx jista' jeżercitah mingħajr l-intervent tal-Qrati (ara Kassazzjoni Torin 1 ta' Awissu 1879 in re Borboglio vs.Fischt,Volum XIII, P.1,pag.555 tal-Annali tal-Gurisprudenza). Ma' dan l-artikolu fuq imsemmi tal-ligi citata, ma għandux jigi minsi l-art.794 (illum 791) tal-Kodici tal-Organizzazzjoni u Procedura Civili, li jahseb u jgħid li kontra l-azzjoni ta' spoll ma humiex ammissibbli hliief eccezzjonijiet dilatorji – dak li huwa konfermat mill-gurisprudenza lokali u estera (ara Vol.XXXI.I.296 Appell 8 ta' Marzu 1943,in re "Francesco Mifsud vs Michele Cassar";Vol.XXI.II.83 P'Awla Civili,20 ta' April 1916,in re 'Michelina Falzon vs Giuseppe Bonello et.' konfemata fl-Appell fis-26 ta' Marzu 1917; Kassazzjoni Palermo 27 ta' Ottubru 1899, in re Decarcano vs.Cafici, Foro Catanese Vol.1889, pagna 124;u dan biex ingħataw xi sentenzi);.....".<sup>1</sup>*

Illi, għalhekk, kif gie ripetutament imfisser mill-qrati tagħna, jenhtiegu tliet elementi sabiex tirnexxi kawża bħal din:

---

<sup>1</sup> Margherita Fenech v. Pawla Zammit: Prim'Awla:12.4.1958 vol.XLII..II.975

- (i) li l-attur kellu l-pussess ta' kwalunkwe xorta jew detenzjoni tal-haga spoljata (*possedissee*);
- (ii) li gie disturbat f'dan il-pussess (*spoliatum fuisse*); u
- (iii) li għamel il-kawża fi żmien xahrejn mill-allegat spoll (*infra bimestre deduxisse*).

*"Jekk imqar xi wiehed minn dawn ir-rekwiziti essenzjali ma jigix ppruvat, l-azzjoni taqa' minghajr ma jkun hemm bzonn li jigi ndagat jekk jirrikorrux anki r-rekwiziti l-oħra."*<sup>2</sup>

Dwar din l-azzjoni il-**Mattirolo** jispjega illi:

*"La reintegrazione del possesso a favore di chi ne fu spogliato e' una misura di ordine pubblico, e' un provvedimento diretto a conservare la pace public a. L'articolo 695 del Codice Civile applica, in tutto il suo rigore, la regola "**spoliatus ante omnia restituendus**". Il perche' l'azione di reintegrazione, compiuto lo spoglio, compete a qualunque possessore, astrazione fatta dal carattere del suo possesso, sia pur questo anche solo precario, o di origine illegittima, purché pero' abbia il carattere esteriore dell'esercizio di un preteso diritto."*<sup>3</sup>

Permezz ta' din il-kawża l-atturi qed jilmentaw mill-fatt mhux kontestat li l-konvenuti qalghu xatba tal-hadid li huma kienu għadhom kemm wahhlu quddiem l-entratura ta' mithna fi Triq Grunju, n-Nadur, li jghidu li hija proprjeta' tagħhom.<sup>4</sup>

Sabiex il-Qorti tkun tista' tilqa' t-talbiet attriċi, jrid jigi stabilit jekk jeżistux dawn it-tliet elementi fil-każ in eżami.

**1. Il-Pussess:** Dwar l-ewwel element indikat hawn fuq, li huwa mehtieg sabiex tirnexxi kawża ta' spoll, inghad:

*"Illi l-ewwel rekwizit, kwindi, sabiex l-azzjoni tar-reintegrazzjoni, tista' tigi milqugha bil-favour, huwa li l-instanti jkollu l-pussess ta' kwalunkwe xorta jew detenzjoni tal-haga li fuqha jkun pretiz li sar l-ispoll. L-espressjoni wzata mill-ligi – '**possession of whatever kind**'- dak li jinteressana f'dal kaz -tikkomprendi tant il-pussess civili kemm dak semplicement naturali, u anki dak vizzjuz; imma pero' tesigi dejjem f'dak li jipromwovi din l-azzjoni xi pussess; l-ghaliex, jekk l-attur f'kawża bhal din li fuqha qeghdin nitkellmu ma jkunx ippossjeda l-haga, l-azzjoni hija destinata li ma tirnexxix."*<sup>5</sup>

Teżisti kontestazzjoni bejn il-kontendenti dwar il-proprjeta' ta' din il-mithna u r-raba ta' madwarha. **L-atturi** ressqu hafna xhieda biex jippruvaw li din il-

<sup>2</sup> Joseph Tabone v. Joseph Flavia sive de Flavia; Appell Civ.7.3.1958 – vol.XLII.I.86

<sup>3</sup> Trattato di Diritto Giudiziario Civile Italiano Vol.I. 5ta.ed.1902 Torino, para.271

<sup>4</sup> Ara site plan Dok. JE 1 a fol. 61 tal-proċess tal-kawża: 80/2005

<sup>5</sup> Fenech vs Zammit, ġia citata

mithna kienet inbniet min-nannu tagħhom Vincenzo Camilleri u għamlet żmien twil okkupata miz-zijiet tagħhom Mikieli, Roza, Carmela u Anna, lkoll aħwa Camilleri,<sup>6</sup> sakemm meta bdew jikbru fl-eta' marru joqgħodu f'mithna oħra proprjeta' tagħhom iżjed lejn iċ-ċentru tar-raħal. Ir-raba ta' madwarha pero' baqgħet tinħadem, l-ewwel mill-attur Pietru Camilleri, u mbagħad mir-raġel tat-tifla tiegħu George Gatt.<sup>7</sup>

X'kien ġara fl-imghoddi mhuwiex daqstant rilevanti, għax dak li jridu jippruvaw l-atturi għall-fini ta' din il-kawża huwa l-pussess attwali tagħhom meta seħħ l-allegat spoll. Hija għalhekk ferm important f'dan ir-rigward ix-xhieda mogħtija minn terzi persuni li m'għandhom xejn x'jaqsmu mal-kontestazzjoni bejn il-kontendenti. Ewlieni fost dawn ix-xhieda nsibu lil **Paul Portelli** li joqgħod qrib hafna tal-mithna. Infatti: "...Kull ma hemm bejn il-mithna u l-post tiegħi għalqa."<sup>8</sup> Huwa kkonfema li: "*Dan l-aħhar tlettax-il sena kemm ilni hawn mill-Awstralja, dejjem lil Pietru Camilleri nara hemm u wiehed certu George Gatt li mizzewweg għand Pietru jahdem l-għalqa ta' wara l-mithna.*"<sup>9</sup> L-istess hemm **Patist Tabone**, li wkoll joqgħod f'din it-triq, u li dejjem jaf lil familja "ta' Sufa" hemmhekk (b'referenza għall-atturi li jsibuhom b'dak il-laqam). Lill-konvenut u missieru jafhom jahdmu xi nofs tomna raba iżjed lejn it-tramuntana mill-mithna.<sup>10</sup> Imbagħad hemm Marija Falzon, li l-familja tagħha għanda razzett qrib il-mithna,<sup>11</sup> u jikru għalqa wara l-mithna<sup>12</sup> mingħand Ġuzepp Falzon, ir-raġel ta' wahda mill-atturi.<sup>13</sup>

Minn naħa l-oħra l-konvenut **Michael Portelli**, filwaqt li jammetti li qatt ma hadem l-art ta' madwar il-mithna,<sup>14</sup> jippretendi li kellu l-pussess tagħha meta nehħa x-xatba in kwistjoni, billi: (i) kien feda ċens perpetwu li allegatament jirreferi għall-art fejn hemm il-mithna, imma d-Dipartimnet tal-Artijiet li aċċetta l-fidi ammetta li ma jafx fejn tinsab;<sup>15</sup> (ii) kien applika mal-Awtorita' tal-Ippjanar biex jirrestawra l-mithna billi kienet tinsab fi stat dilapidat; (iii) għamel applikazzjoni wkoll biex din il-mithna u l-art ta' madwarha jiġu registrati f'ismu mar-Registatur tal-Artijiet.<sup>16</sup> Imma dawn il-manuvri m'għandhom l-ebda rilevanza għall-kwistjoni presenti, daqskemm lanqas m'għandhom l-allegazzjonijiet dwar kemm missieru kien jahdem ir-raba ta' madwar il-mithna qabel mal-konvenut siefer fl-1984, u li missieru kien ha hsieb jaqla' l-antenni tal-mithna żmien ilu, meta tkissru bil-

---

<sup>6</sup> Ara arblu geneologiku esebit bhala Dok. J.S a fol. 61 – 63 tal-proċess

<sup>7</sup> Ara deposizzjoni ta' Pietru Camilleri a fol. 18 – 33, ta' Tonio Ellis a fol. 34 – 41, Joe Saliba a fol. 52 – 56, u ta' George Gatt a fol. 57 – 58,

<sup>8</sup> Ara deposizzjoni tiegħu a fol. 89

<sup>9</sup> Ibid. a fol. 90

<sup>10</sup> Ara deposizzjoni tiegħu a fol. 67 – 78 tal-proċess 80/2005

<sup>11</sup> Mmarkat bl-ittra "X" fuq il-pjanta a fol. 61 tal-poċess 80/2005

<sup>12</sup> Immarkata bl-ittra "A" fuq l-istess pjanta

<sup>13</sup> Ara deposizzjoni tagħha a fol. 123 – 128 tal-proċess 80/2005

<sup>14</sup> Ara xhieda tiegħu in kontro-eżami a fol. 525 tal-proċess 80/2005

<sup>15</sup> Ara Nota nru. 35 a fol. 349 tal-proċess 80/2005

<sup>16</sup> Ara deposizzjoni tiegħu a fol. 483 - 532 tal-proċess 80/2005

maltemp.<sup>17</sup> Imma l-ebda waħda minn dawn l-azzjonijiet ma tipprova l-pussess attwali tal-konvenut meta sehħet l-azzjoni lmentata.

Ir-referenza li saret fin-Nota tal-Osservazjonijiet tal-konvenut għall-fatt li huwa ma kienx instab ħati tar-reat ta' *ragion fattasi* dwar l-incident mertu ta' din il-kawża,<sup>18</sup> m'għandiex tinfluwenza lil din il-Qorti fid-deċiżjoni tagħha, billi apparti li huwa magħruf li l-proċeduri kriminali u dawk ċivili huma separati u distinti minn xulxin, hawnhekk il-Qorti kellha l-opportunita' tidhol hafna iżjed fid-dettal tal-provi milli kellha dik il-Qorti. Hekk ukoll l-argument miġjub f'din in-Nota li l-atturi stess ammettew il-pussess tiegħu proprju fiċ-ċitazzjoni meta ppremettew li l-konvenut kien daħal fit-territorju tagħhom kemm il-darba bil-periti biex ikejje, lanqas ma jreġi. Dan għaliex billi sempliċement daħal f'dan it-territorju għall-iskop imsemmi, b'daqshekk ma akkwistax il-pussess. Anzi kien proprju għax riedu jinbarraw l-aċċess għal persuni mhux awtorizzati f'dak li jgħidu li hu jwejjighom, li l-atturi wahhlu x-xatba in kwistjoni. Sinjifikanti wkoll kif il-konvenut qatt ma ħa ebda passi biex jiżgombra lill-Pietru Camilleri u warajh lil George Gatt mill-art ta' madwar il-mithna li kienu qegħdin jahdmu.

F'dawn iċ-ċirkostanzi jirrizulta li l-element tal-pussess rikjest mil-ligi jinsab adegwatament ippruvat.

## 2. L-ispoll:

Kif ifisser il-**Mattirolo**:

*"Spoglio violento e' qualunque atto arbitrario di spogliazione, compiuto contro la volonta' espressa o presunta del possessore, sebbene non si usi contro questo alcuna violenza fisica ne' intervenga per parte del medesimo un'effettivo opposizione all'atto dello spoglio. Onde non e' necessario che la violenza, ossia la spogliazione, sia direttamente praticata contro la persona,...ma basta quella adoperata sulla cosa,...*

*Spoglio clandestino e' qualunque atto di spogliazione, che avvenga all'insaputa del possessore, anchorche' non sia stato commesso di notte o di soppiatto."* <sup>19</sup>

Intqal f'dan ir-rigward mill-qrati tagħna:

*"... biex jirrikorri l-element tal-fatt materjali tal-ispoll, mhux mehtieg biex dan ikun vjolenti, li jkun hemm il-vis atrox jew le vie di fatto, imma hu bizzzejjed li jkun hemm nuqqas ta' kunsens espress jew tacitu, ta' min isofri l-ispoll."* <sup>20</sup>

---

<sup>17</sup> Ara deposizzjoni tiegħu a fol. 96 - 106

<sup>18</sup> Ara kopja tas-sentenza relativa a fol. 223 - 241

<sup>19</sup> Op.cit.para.270, pag.253 - 254

<sup>20</sup> Prim' Awla. 26.1.1957: Carmelo Rosario Dimech vs Antonia Fenech et. (kollez. vol.XLI.ii.846); sottoliner ta' din il-Qorti

Huwa ammess mill-konvenut li kien hu li nehha x-xatba li kienu poġġew l-atturi. Dan stqarru hu stess mal-Pulizija li kienu nvestigaw il-kawża fuq rapport li kien sarilhom mill-atturi. Infatti lill-Pulizija qallhom: "...Il-gate nehhejtha jien ghax hemmhekk tieghi u qed nipprova nirranga l-mithna biex inbieghha..."<sup>21</sup>

Il-konvenut jirreferi f'dan ir-rigward għall-eċċezzjoni tiegħu tal-*vim vi ripellere licet*. Esponent ewlini ta' din it-teorija kien il-**Mattirolo** li jispjega illi:

*"Certo la necessita' dell'attuale difesa autorizza l'assalito a ripellere vim vi, ad opporsi cioe' al'uopo con la forza, alla spogliazione che gli si minaccia, ed anche la teoria del confestim ossia dell' ex (o in) continenti, la quale si appoggia a parecchi testi del diritto romano, ed e' pure ammessa dalla giurisprudenza moderna.*

*Gli estremi necessari per potere repellere vim vi e cosi' rioccupare la cosa, sono tre: 1o. che vi sia stata violenza per parte dello spogliatore; onde in tema di spoglio clandestino non si applica mai l'in continenti; 2o che la resistenza o la ricupera segue immediatamente (ex continenti, non ex intervallo); 3o che essa avvenga nella stessa circostanza in cui succedette lo spoglio (in ipso congressu)."*<sup>22</sup>

Din it-teorija u awturi oħra taljani li jhaddnuha ġew iċċitati favorevolment mill-Qori tal-Appell fis-sentenza tagħha tal-25 ta' Jannar 1989 fil-kawża: "Carmelo Sant vs Gerolamo Deguara et."<sup>23</sup> Imbagħad fis-sentenza tagħha tal-5 ta' Ottubru 1998 fil-kawża: "Gorg Camilleri vs Gorg Bonello" fissret illi:

*" L-immedjatezza li trid il-ligi ma tistax u m'ghandhiex tigi ekwiparata mar-reazzjoni kontemporanja tal-agir spoljattiv li bih l-attur juzupa l-pussess tal-konvenut u akkwistah a skapitu tiegħu. Interpretazzjoni rigida bhal din twasal għal sitwazzjoni assurda jekk mhux ukoll provokattiva għall-konfront fiziku vjolenti bejn min kien ikun qiegħed jikkontesta l-istess dritt ghax tipprovoka konfrontazzjoni fizika immedjata f'sitwazzjoni spiss esplosiva."*<sup>24</sup>

Imma fil-każ in ezami rajna li l-pussess kien f'idejn l-atturi meta l-konvenut qala' r-rixtellu li kienu għadhom kemm waħhlu, u għalhekk ma seta' kien hemm ebda att spolattiv da parti tagħhom. Għaldaqstant din l-eċċezzjoni ma tregix.

L-element tal-ispoll jinsab għalhekk ippruvat ukoll.

**3. Ix-xahrejn:** Ma jidhirx li hu kontestat illi din il-kawża ġiet intavolata fi żmien ix-xahrejn rikjesti mil-ligi mid-data li fiha sehħ li spoll. Infatti dan stqarruh il-konvenuti stess fin-Nota tal-Osservazzjonijiet tagħhom.<sup>25</sup>

---

<sup>21</sup> Ara kopja tal-okkorenza relattiva a fol. 69 - 70

<sup>22</sup> Op. Cit para. 273, pag. 257 u footnote (2)

<sup>23</sup> Kollez. vol.LXXIII.ii.267

<sup>24</sup> Kollez. vol. LXXXII.ii.(pt.i), 512

<sup>25</sup> Ara fol. 18 tan-Nota tal-Osservazzjonijiet tal-konvenuti tat-28.06.2017.

Għalhekk billi jirrizulta li ġew sodisfatti l-elementi rikjesti mil-liġi għas-suċċess ta' kawża ta' spoll, il-kawża presenti għandha tirnexxi. Konsegwentement tiddecidi l-kawża billi, filwaqt li tichad l-eċċezzjonijiet tal-konvenuti, tilqa' t-talbiet attriċi, u

1. Tiddikjara li l-konvenuti kkommettew spoll vjolenti u klandestin għadannu tal-atturi, billi qalgħu x-xatba li l-atturi kienu waħħlu sabiex jagħlqu l-aċċess għall-mithna imsemmija fiċ-ċitazzjoni;
2. Tikkundanna lill-istess konvenuti sabiex jispurgaw l-ispoll minnhom kommest billi jerggħu jpoġġu kollox fl-istat pristin tiegħu; u dan fi żmien xahar mil-lum;
3. Fin-nuqqas li jeseġwixxu dan ix-xogħol fiż-żmien konċess, tawtorizza lill-atturi sabiex jagħmlu huma l-istess xogħolijiet a spejjeż tal-konvenuti.

Bl-ispejjeż, inklużi dawk tal-ittri nterpellatorji tal-ħamsa (5) u tas-sittax (16) ta' Ġunju tal-elfejn u erbgħa (2004), kontra l-istess konvenuti.

(ft) Paul Coppini  
Maġistrat

(ft) Silvio Xerri  
D/Reġistratur

Vera Kopja

Għar-Registratur

13.10.2017 - Sup64.2004 - Camilleri Pietru et vs Portelli Michael et  
2436